

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే కిష్కింధాకాండే

॥ ద్విషష్ఠితమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ ద్విషష్టితమః సర్గః ॥

సంపాతిం సాంత్యయతా నిశాకరేణ భావిశ్రీరామకార్యే సాహాయ్యకరణాయ
జీవనం ధారయితుం తం ప్రత్యాదేశదానం

ఏవముక్త్యా మునిశ్రేష్ఠమరుదం భృశదుఃఖితః |
అథ ధ్యాత్వా ముహూర్తం చ భగవానిదమబ్రవీత్ || 4.62.1 ||

పక్షౌ చ తే ప్రపక్షౌ చ పునరన్యౌ భవిష్యతః |
చక్షుషీ చైవ ప్రాణాశ్చ విక్రమశ్చ బలం చ తే || 4.62.2 ||

పురాణే సుమహాత్కార్యం భవిష్యం హి మయా శ్రుతం |
దృష్టం మే తపసా చైవ శ్రుత్వా చ విదితం మమ || 4.62.3 ||

రాజా దశరథో నామ కశ్చిదిక్ష్వాకువర్ధనః |
తస్య పుత్రో మహాతేజా రామో నామ భవిష్యతి || 4.62.4 ||

అరణ్యం చ సహ భ్రాత్రా లక్ష్మణేన గమిష్యతి |
తస్మిన్నర్థే నియుక్తః సన్ పిత్రా సత్యపరాక్రమః || 4.62.5 ||

నైర్మతో రావణో నామ తస్య భార్యాం హరిష్యతి |
రాక్షసేంద్రో జనస్థానే అవధ్యః సురదానవైః || 4.62.6 ||

సా చ కామైః ప్రలోభ్యంతీ భక్ష్యైర్భౌజ్యైశ్చ మైథిలీ |
న భోక్ష్యతి మహాభాగా దుఃఖమగ్నా యశస్వినీ || 4.62.7 ||

పరమాన్నం చ వైదేహ్య జ్ఞాత్వా దాస్యతి వాసవః |
యదన్నమమృతప్రఖ్యం సురాణామపి దుర్లభం || 4.62.8 ||

తదన్నం మైథిలీ ప్రాప్య విజ్ఞాయేంద్రాదిదం త్వితి |
అగ్రముద్భృత్య రామాయ భూతలే నిర్వపిష్యతి || 4.62.9 ||

యది జీవతి మే భర్తా లక్ష్మణో వాపి దేవరః |
దేవత్వం గచ్ఛతోర్వాపి తయోరన్నమిదం త్వితి || 4.62.10 ||

ఏష్యంతి ప్రేషితాస్తత్ర రామదూతాః ప్లవంగమాః |
ఆఖ్యేయా రామమహిషీ త్వయా తేభ్యో విహంగమ || 4.62.11 ||

సర్వథా తు న గంతవ్యమీదృశః క్వ గమిష్యసి |
దేశకాలౌ ప్రతీక్షస్వ పక్షౌ త్వం ప్రతిపత్స్యసే || 4.62.12 ||

ఉత్సహేయమహం కర్తుమద్యైవ త్వాం సపక్షకం |
ఇహస్థస్త్వం హి లోకానాం హితం కార్యం కరిష్యసి || 4.62.13 ||

త్వయాపి ఖలు తత్ కార్యం తయోశ్చ నృపపుత్రయోః |
బ్రాహ్మణానాం గురూణాం చ మునీనాం వాసవస్య చ || 4.62.14 ||

ఇచ్ఛామ్యహమపి ద్రష్టుం భ్రాతరౌ రామలక్ష్మణౌ |
నేచ్ఛే చిరం ధారయితుం ప్రాణాంస్త్యక్ష్యే కలేవరం |
మహర్షిస్త్యబ్రవీదేవం దృష్టతత్త్వార్థదర్శనః || 4.62.15 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే
కిష్కింధాకాండే ద్విషష్టితమః సర్గః ||